



Наталля КАЧАНАВА — выпускнікам:

«ВЫ ПАТРЭБНЫЯ СВАЁЙ РАДЗІМЕ»

Учора пасля рэканструкцыі адкрылася сталічная гімназія № 25. У ганаровай цырымоніі адкрыцця ўзяла ўдзел Старшыня Савета Рэспублікі Нацыянальнага сходу.

Разам з ёй у свяце ўдзельнічалі старшыня Мінгарвыканкама Уладзімір Кухараў, старшыня Нацыянальнай акадэміі навук Уладзімір Гусакоў, кіраўнікі Заводскага раёна Мінска розных гадоў, дэпутаты і іншыя пачэсныя госці.



СВЯТА, ЯКОЕ АБ'ЯДНОЎВАЕ

У сваім прывітальным слове Наталля Качанова адзначыла ролю і значнасць адукацыі ў жыцці кожнага чалавека.

— Дзень ведаў аб'ядноўвае ўсіх нас, бо ўсім, чаго мы дасягнулі ў жыцці, мы абавязаныя сваім настаўнікам, менавіта са школы пачынаецца наш жыццёвы шлях, — падкрэсліла яна.

Спікер верхняй палаты парламента акцэнтавала ўвагу на тым, што ў нашай краіне створана выдатная сістэма адукацыі, кожны год абнаўляецца яе матэрыяльна-тэхнічная база, будуюцца новыя школы, рэканструюцца і мадэрнізуюцца існуючыя, ствараюцца ўсе ўмовы, для таго каб дзецям было камфортна вучыцца, а настаўнікам — працаваць.

— Паважаныя дзеці, гэтае свята — для вас, першакласнікаў, хто ўпершыню пераступіць парог сваёй роднай гімназіі, — звярнулася яна да самых маленькіх школьнікаў.

Спікер Савета Рэспублікі упэўненая, што гэтая ўстанова адукацыі стане для сённяшніх першакласнікаў роднай, бо ў гімназіі працуе выдатны педагогічны калектыў. Тут малыя знойдуць новых сяброў і таварышаў.

— Ганарыцеся сваёй краінай, любіце яе і любіце сваю родную школу, — пажадала Наталля Качанова.

Акрамя таго, яна звярнулася на адрас будучых выпускнікоў:

— Мне хацелася б сказаць добрыя словы тым, хто сёлета будзе завяршаць свой вучэбны працэс і заканчваць школу. Вызначайцеся са сваёй прафесіяй, спецыяльнасцю, але памятайце: вы патрэбныя сваёй Радзіме, сваёй краіне, — падкрэсліла Старшыня Савета Рэспублікі.

Словы ўдзячнасці ад спікера верхняй палаты парламента прагучалі і ў адрас педагогаў, якім у жыцці сённяшняга грамадства адводзіцца цэнтральная роля:

— Нізікі вам паклон за вашу нялёгкую і няпростую працу, якая патрэбная нашай краіне, любой дзяржаве. Вы ствараеце яе будучае, — падкрэсліла яна. — І зусім нядаўна — на рэспубліканскім педсавеце — Прэзідэнт краіны вельмі дакладна сказаў аб тым, што сістэма адукацыі — гэта апора дзяржаўнасці, а настаўнік — апора дзяржаўнай улады.

Наталля Качанова звярнулася і да бацькоў:

— Вельмі важна, што сёння сям'я актыўна падключаецца да адукацыйнага і выхаваўчага працэсаў, — перакананая спікер Савета Рэспублікі. — Толькі сумеснымі намаганнямі можна зрабіць усё, каб нашы дзеці выраслі дастойнымі грамадзянамі нашай любімай Беларусі.

І, вядома, якое ж свята абыходзіцца без падарункаў? Наталля Качанова перадала кіраўніцтву гімназіі сертыфікат на набыццё мультыборда, які абавязкова спатрэбіцца ў навучальным працэсе.

УСЁ САМАЕ ЛЕПШАЕ!

Пасля цырымоніі адкрыцця рэканструяванай установы адукацыі Старшыня Савета Рэспублікі завітала на ўрок да першакласнікаў, кожнаму з якіх падарыла кнігу ад імя Прэзідэнта Рэспублікі Беларусь «Беларусь — наша Радзіма».

Для пачэснай гасці адміністрацыя правяла экскурсію па абноўленай установе адукацыі. Арганізацыя навучальнага працэсу, безумоўна, не можа не ўразіць — тут усё на самым высокім узроўні і з выкарыстаннем найноўшых тэхналогій: мультыборды для інтэрактыўнага навучання, лінгфонныя кабінеты для вывучэння замежных моў, найноўшае спартыўнае абсталяванне ў спартзале і нават інтэрактыўная падлога (з дапамогай яе на занятках па робататэхніцы школьнікі могуць змяніць від дзейнасці і крыху адпачыць).

Як пазней прызналася ў гутарцы з журналістамі Наталля Качанова, умовы, якія створаны ў гэтай школе для навучання, адпавядаюць усім патрабаванням часу:

— Кожны раз, калі я наведваю школы, захапляюся тымі ўмовамі, якія створаны для дзяцей: для таго каб, атрымліваючы веды, яны маглі знаходзіцца ў камфортных умовах, тут ёсць літаральна ўсё, — падкрэсліла яна.

АДКРЫТЫ ДЫЯЛОГ

Адным з пунктаў падчас наведвання дадзенай установы адукацыі стаў удзел Старшыні Савета Рэспублікі ў дыялогавай пляцоўцы «Навуковы свет Беларусі для маладога пакалення», на якой адбывалася сустрэча з прадстаўнікамі Савета маладых навукоўцаў НАН Беларусі са старшакласнікамі сталічнай гімназіі. Размова атрымалася дружалюбная і вельмі цёплая, бо школьнікі мелі магчымасць задаць Наталлі Качановай абсалютна любое пытанне і атрымаць на яго шчыры адказ. На жаль, часу на працяглыя зносіны было малавата, таму спікер Савета Рэспублікі запрасіла гімназістаў наведаць верхнюю палату парламента, каб пазнаёміць іх з дзейнасцю гэтага інстытута ўлады, яго функцыямі і роляй, а таксама каб мець магчымасць працягнуць цікавую размову.

Акрамя таго, Старшыня Савета Рэспублікі паабяцала ўзяць удзел у выхаваўча-патрыятычным праекце «ШАГ» (Школа актыўнага грамадзяніна) і прыйсці яшчэ раз у гімназію № 25.

Дарчы, што датычыцца выхавання грамадзянскасці, у гэтай установе адукацыі пасляхова дзейнічае некалькі музейных пакояў: «Беларуская хатка», гісторыка-краязнаўчы (функцыянуе з 1987 года) і гісторыі адукацыі Заводскага раёна сталіцы (які займае сваё сталае месца ў абноўленай гімназіі). Усе яны існуюць дзякуючы намаганням няўрымслівай настаўніцы беларускай мовы і літаратуры Аліны Пахвалёнай, якая з'яўляецца кіраўніком усіх гэтых музеяў.

— Усё гэта выходзіць нашых дзяцей, выходзіць маладое пакаленне, — падкрэсліла Наталля Качанова пасля знаёмства з экспазіцыямі.

На завяршэнне сенатар пакінула запіс у кнізе пачэсных гасцей, дзе пажадала навучэнцам і педагогам міру, добра, дабрабыту, высокіх вынікаў на карысць роднай Беларусі.

Вольга АНУФРЫЕВА, фота БелТА.

Пётр Міклашэвіч:

«ВАЖНА, КАБ ПАКАЛЕННЕ ХХІ СТАГОДДЗЯ ВАЛОДАЛА ВЫСОКІМ ІНТЭЛЕКТУАЛЬНЫМ ПАТЭНЦЫЯЛАМ»

Пра гэта Старшыня Канстытуцыйнага Суда заявіў на адкрыцці новай школы ў Гомелі. Пётр Міклашэвіч дадаў, што важна, каб яно, гэтае пакаленне, было духоўна і маральна развітым.

Па словах старшыні КС, дзяржава ўдзяляе асаблівую ўвагу дзецям, падрастаючаму пакаленню, іх інтэлектуальнаму, духоўнаму, фізічнаму і творчаму развіццю. «Органы мясцовай улады прымаюць для гэтага ўсе неабходныя меры. Будуюцца новыя школы, аснашчаюцца сучасным абсталяваннем, мадэрнізуюцца дзеючыя ўстановы. Сёння ў Гомелі адкрылі новую школу, абсталяваную па апошнім слове. Гэта дазваляе на больш высокім узроўні даваць вучням глыбокія веды. Таму што галоўная дзяржаўная задача — каб пакаленне ХХІ стагоддзя валодала высокім інтэлектуальным патэнцыялам, было духоўна і маральна развітым. Задача выкладчыкаў — выходзіць сапраўдных патрыётаў, дастойных грамадзян краіны на нацыянальных каштоўнасцях і традыцыях», — падкрэсліў ён.

Старшыня Канстытуцыйнага Суда высока ацаніў аснашчэнне і маштаб новай школы ў Гомелі. «Сустрэкаючыся з дзецьмі і выкладчыкамі, бачу, што тут сапраўды імкнуча даць пабольш ведаў вучням і вырасціць дастойных грамадзян краіны», — сказаў ён. На наваселле школы Пётр Міклашэвіч перадаў калектыву мультыборд.

З адкрыццём!

У вучэбны год — са спартыўным настроем

Першага верасня — яшчэ адзін дзень у календары, калі можна абазначыць новыя планы і мэты на будучыню. У тым ліку і спартыўныя, для дасягнення якіх у сталіцы з'явіліся новыя пляцоўкі.

У Мінску адкрыўся абноўлены стадыён Рэспубліканскага дзяржаўнага вучылішча алімпійскага рэзерву. Гэта адзін з падарункаў вучылішчу на 55-гадовы юбілей, які адзначаецца сёлета. З пачаткам новага вучэбнага года педагогаў і навучэнцаў вучылішча віншавалі кіраўнік Нацыянальнага алімпійскага камітэта Віктар Лукашэнка, намеснік кіраўніка Адміністрацыі Прэзідэнта Ігар Луцкі, міністр спорту і турызму Сяргей Кавальчук, кіраўнік АБФФ Уладзімір Базанаў, выпускнікі ўстановы алімпійскай чэмпіёнкі Антаніна Кошаль.

Ігар ЛУЦКІ перадаў віншавальныя словы ад Прэзідэнта Беларусі Аляксандра Лукашэнкі працоўнаму калектыву вучылішча. У прывітанні падкрэслена, што за гады працы ўстановы вырасла цэлая плеяда выдатных спартсменаў. «Галоўнае, што вы не толькі выходзіце чэмпіёнаў, але і вучыце моладзь любіць Радзіму, даяце сваім выхаванцам пуцёўку ў жыццё», — сказана ў віншаванні ад кіраўніка краіны.

Сяргей КАВАЛЬЧУК, міністр спорту і турызму, падкрэсліў, што вучылішча алімпійскага рэзерву — кузня кадраў для ўсяго беларускага спорту: «Жадаю, каб са сцен вашай альма-матар выходзілі новыя чэмпіёны Еўропы, свету, Алімпійскіх гульняў. У вас усё для гэтага ёсць». Актыўны ўдзел у рэканструкцыі стадыёна прыняла Асацыяцыя «Беларуская федэрацыя футбола». Старшыня арганізацыі Уладзімір Базанаў перадаў вучылішчу камплекты формы і мячы.

Новыя спартыўныя пляцоўкі з гэтага вучэбнага года будуць працаваць і ў Беларускім дзяржаўным універсітэце фізічнай культуры. У дзень ведаў тут адкрылі па адной пляцоўцы для міні-футбола, хакея на траве, валеябола, дзве баскетбольныя пляцоўкі і два тэнісныя корты. Урачыстая перадача сімвалічнага ключа адбылася падчас святковага ўніверсітэцкага

Аляксандр Вальфовіч:

«ГЭТЫ ВУЧЭБНЫ ГОД СТАНЕ ДЛЯ СІСТЭМЫ АДУКАЦЫІ ПРАРЫЎНЫМ»

Дзяржаўны сакратар Савета бяспекі Аляксандр Вальфовіч прыняў удзел у цырымоніі ўрачыстага адкрыцця новай школы ў Стоўбцах.

«Ні ў адной краіне, якая па памерах і колькасці насельніцтва падобная да Беларусі, няма такой колькасці ўстановаў адукацыі, як у нас. Дзяржава імкнецца ствараць дзецям у школах такія ўмовы, каб яны адчувалі сябе камфортна; робяць многае, каб развіваць сферу адукацыі, бо маладое пакаленне — залаты фонд Беларусі, — сказаў Аляксандр Вальфовіч. — Гэты вучэбны год стане для сістэмы адукацыі прарывным. У прыватнасці, у школе з'явіліся кіраўнікі па ваенна-патрыятычным выхаванні, якія будуць выконваць масу функцый: даваць веды дзецям і выходзіць іх, арганізоўваць спаборніцтвы і экскурсіі па гістарычных мясцінах. Успамінаю свайго настаўніка па ваеннай падрыхтоўцы. Менавіта ён даў мне пуцёўку ў жыццё як афіцэра. Думаю, што такія педагогі ёсць, і яны падрыхтуюць не адно пакаленне патрыётаў».

Дзяржсакратар Савета бяспекі таксама ацаніў новую ўстанову адукацыі ў Стоўбцах. Ён адзначыў, што ў школе ёсць усё, каб вырасці сапраўдных грамадзян. У будынку школы маюцца навучальныя кабінеты і лабараторыі, памяшканні для працоўнага навучання, вучэбна-спартыўныя залы, цір, лыжная база, пакой для медыцынскага абслугоўвання, рэсурсныя цэнтры, басейн. «З улікам трагічнай падзеі, якая адбылася раней у адной з гарадскіх школ, асаблівая ўвага тут аддадзена сістэме бяспекі», — дадаў Аляксандр Вальфовіч.

лінейкі, удзел у якой прыняў намеснік кіраўніка Адміністрацыі Прэзідэнта Ігар Луцкі.

«Я ўжо з першых хвілін адчуў, як наш універсітэт ажывае. Мяне ў гэтым годзе парадаваў прахадны бал на нашы спартыўна-педагагічныя факультэты. І сёлета мы змаглі ажыццявіць ідэю, якую пачалі два гады таму, мы адкрылі спецыяльныя класы па фізічнай культуры. І сёння 17 выпускнікоў гэтых класаў пачнуць сваё навучанне ў нашым універсітэце. Спадзяюся, у будучыні яны стануць выдатнымі трэнерамі», — падкрэсліў рэктар БДУФК Сяргей РЭПКІН.

З пачаткам новага вучэбнага года будучых спартыўных спецыялістаў павіншаваў міністр спорту і турызму Сяргей Кавальчук. «Я 46 гадоў назад прыйшоў першы раз у першы клас. І кожны год, наведваючы 1 верасня нашы навучальныя ўстановы, адчуваю асаблівае хваляванне. Хтосьці робіць першы крок у школе, хтосьці — ва ўніверсітэце пачынае паход па веды. І сёння першы крок да прафесіі робяць студэнты БДУФК. І мы з асаблівым нецярпеннем чакаем у нашых спартыўных установах выпускнікоў універсітэта, якія будуць перадаваць свае веды», — падзяліўся міністр. Па словах Сяргея Кавальчука, для першакурснікаў будзе вельмі карысна і цікава вучыцца разам з алімпійскімі чэмпіёнамі і прызёрамі. «Кожны павінен зразумець, што немагчымае магчыма на прыкладзе Івана Літвіновіча, які яшчэ студэнт, але ўжо пакарае алімпійскія вяршыні», — упэўнены ён.

Разам са спортам новы вучэбны год пачалі і сталічныя школьнікі. У штаб-кватэры Нацыянальнага алімпійскага камітэта прайшоў традыцыйны алімпійскі ўрок. Удзел у ім узялі пераможцы школьнай алімпіяды па вучэбным прадмеце «Фізічная культура». Яны правярылі свае веды ў гісторыі сусветнага алімпійскага руху і беларускага спорту. Падчас урока Беларуская алімпійская акадэмія прэзентавала новы адукацыйны праект — анлайн-школу, дзе кожны школьнік можа атрымаць цікавую інфармацыю пра алімпійскі рух і сусветны спорт. Удачы школьнікам пажадалі ўдзельнікі Алімпійскіх гульняў. А значыць, вучэбны год будзе паспяховым.

Валерыя СЦЯЦКО.

Члены Савета Рэспублікі Нацыянальнага сходу Рэспублікі Беларусь і работнікі сакратарыята Савета Рэспублікі выказваюць глыбокія спачуванні Уладзіміру Рыгоравічу Жайняку, намесніку кіраўніка Прадстаўніцтва Пастаяннага камітэта Саюзнай дзяржавы ў г. Мінску, у сувязі з напаткаўшым яго вялікім горам — смерцю БРАТА.

Члены Савета Рэспублікі Нацыянальнага сходу Рэспублікі Беларусь выказваюць глыбокія спачуванні Жанне Віктараўне Казачонак, старшыні камітэта па ахове здароўя Мінскага гарвыканкама, у сувязі з напаткаўшым яе вялікім горам — смерцю МАЦІ.